



Ġabra tal-ġurisprudenza

DIGRIET TAL-QORTI TAL-ĠUSTIZZJA (Awla Manja)

20 ta' Novembru 2017*

“Proċeduri għal miżuri provviżorji – Talba għal miżuri provviżorji – Direttiva 92/43/KEE – Konservazzjoni tal-habitats naturali kif ukoll tal-fawna u l-flora selvaġġa – Direttiva 2009/147/KE – Konservazzjoni tal-ġhasafar selvaġġi”

Fil-Kawża C-441/17 R,

li għandha bħala suġġett talba għal miżuri provviżorji skont l-Artikolu 279 TFUE u l-Artikolu 160(2) tar-Regoli tal-Proċedura tal-Qorti tal-Ġustizzja, imressqa fl-20 ta' Lulju 2017,

Il-Kummissjoni Ewropea, irrappreżentata minn C. Hermes, H. Krämer, K. Herrmann u E. Kružíková, bħala aġenti,

rikorrenti,

vs

Ir-Repubblika tal-Polonja, irrappreżentata minn J. Szyszko, Ministru għall-Ambjent, kif ukoll minn B. Majczyna u D. Krawczyk, bħala aġenti,

konvenuta,

IL-QORTI TAL-ĠUSTIZZJA (Awla Manja),

komposta minn K. Lenaerts, President, A. Tizzano (Relatur), Viċi President, R. Silva de Lapuerta, T. von Danwitz, J. L. da Cruz Vilaça, A. Rosas, C.G. Fernlund u C. Vajda, Presidenti tal-Awla, E. Juhász, A. Arabadjiev, C. Toader, D. Šváby, M. Berger, A. Prechal u E. Jarašiūnas, Imħallfin,

wara li semgħet lill-Avukat Ġenerali, M. Wathelet,

tagħti l-preżenti

Digriet

- 1 Permezz tat-talba tagħha għal miżuri provviżorji, il-Kummissjoni Ewropea titlob lill-Qorti tal-Ġustizzja tordna lir-Repubblika tal-Polonja, sakemm tinghata s-sentenza tal-Qorti tal-Ġustizzja li tiddeċiedi fuq il-mertu, twaqqaf, minbarra fil-każ ta' theddida għas-sigurtà pubblika, l-attivitajiet ta' ġestjoni forestali attiva fil-habitats 91D0 - foresta mistagħdra - u 91E0 - foresti alluvjali b'siġar taż-żafzafa, tal-luq, tal-alnu u tal-fraxxnu -, u fil-każ li għandhom iktar minn mitt sena tal-habitat 9170 - foresta subkontinentali, tal-ballut u tal-karpin - kif ukoll fil-habitats tat-tektieka s-siġar dorsoblank (*Dendrocops leucotos*), tat-tektieka s-siġar ta' tliet swaba' (*Picoides tridactylus*), tal-kokk nani

* Lingwa tal-kawża: il-Pollakk.

(*Glaucidium passerinum*), tal-kokk ta' Tengmalm (*Aegolius funereus*), tal-kuċċardi (*Pernis apivorus*), taż-żanzarell pitiross (*Ficedula parva*), taż-żanzarell tal-kullar (*Ficedula albicollis*) u tal-ħamiem tal-barr (*Colomba oenas*) u fil-habitats tal-ħanfus saprossiliku – il-*Cucujus cinnaberinus*, il-*Boros Schneideri*, il-*Phryganophilus Ruficollis*, il-*Pytho Kolwensis*, il-*Rhysodes Sulcatus* u il-*Buprestis Splendens*, u twaqqaf it-tneħħija ta' prinjoli mejtin li għandhom iktar minn mitt sena u l-qtugħ ta' sigar fil-kuntest taż-żieda fl-isfruttar tal-foresta fis-sit PLC200004 Puszcza Białowieża (Polonja, iktar 'il-quddiem is-“Sit Natura 2000 Puszcza Białowieska”), liema attivitajiet jirriżultaw mid-deċiżjoni tal-Ministru għall-Ambjent tar-Repubblika tal-Polonja tal-25 ta' Marzu 2016 u mill-Artikolu 1(2) u (3) tad-Deciżjoni Nru 51 tad-Direttur Ġenerali tal-Lasy Państwowe (Uffiċċju tal-Foresti, il-Polonja), tas-17 ta' Frar 2017 (iktar 'il quddiem id-“Deciżjoni Nru 51”).

- 2 Din it-talba tressqet fil-kuntest ta' rikors għal nuqqas ta' twettiq ta' obbligu skont l-Artikolu 258 TFUE, ippreżentat mill-Kummissjoni fl-20 ta' Lulju 2017 u intiz li jiġi kkonstatat li r-Repubblika tal-Polonja naqset milli twettaq l-obbligi tagħha:
 - taht l-Artikolu 6(3) tad-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni tal-habitat naturali u tal-fawna u l-flora selvaġġa (ĠU Edizzjoni Speċjali bil-Malti, Kapitolu 15, Vol. 2, p. 102), kif emendata bid-Direttiva tal-Kunsill 2013/17/UE, tat-13 ta' Mejju 2013 (ĠU 2013, L 158, p. 193) (iktar 'il quddiem id-“Direttiva ‘habitats’”), billi approvat, fil-25 ta' Marzu 2016, emenda għall-pjan ta' ġestjoni forestali tad-distrett forestali ta' Białowieża (il-Polonja) u implementat l-attivitajiet ta' ġestjoni forestali previsti f'din l-emenda mingħajr ma żgurat ruħha li dan ma jippreġudikax l-integrità tas-sit Natura 2000 Puszcza Białowieska;
 - taht l-Artikolu 6(1) tad-Direttiva “habitats” kif ukoll taht l-Artikolu 4(1) u (2) tad-Direttiva 2009/147/KE tal-Parlament Ewropew u tal-Kunsill, tat-30 ta' Novembru 2009, dwar il-konservazzjoni tal-għasafar selvaġġi (ĠU 2010, L 20, p. 7), kif emendata bid-Direttiva 2013/17 (iktar 'il quddiem id-“Direttiva ‘għasafar’”), billi naqset milli tistabbilixxi l-miżuri ta' konservazzjoni neċessarji li jissodisfaw ir-rekwiżiti ekoloġiċi tat-tipi ta' habitats naturali tal-Anness I u tal-ispeċi tal-Anness II tad-Direttiva “habitats”, kif ukoll tal-għasafar tal-Anness I tad-Direttiva “għasafar” u tal-ispeċi migratorji li jirrikorru regolarment li ma humiex inklużi fl-imsemmi anness, li għalihom intgħażlu s-sit ta' importanza komunitarja u ż-żona ta' protezzjoni speċjali tal-għasafar tas-sit Natura 2000 Puszcza Białowieska;
 - taht l-Artikolu 12(1)(a) u (d) tad-Direttiva “habitats”, billi naqset milli tiżgura protezzjoni stretta tal-ħanfus saprossiliku [il-*Cucujus cinnaberinus*, il-*Buprestis splendens*, il-*Phryganophilus ruficollis* u l-*Pytho kolwensis* imsemmija fil-punt (a) tal-Anness IV tal-imsemmija direttiva, jiġifieri billi ma pprojbitx effettivament il-qtil intenzjonat jew id-disturb tagħhom u d-deterjorazzjoni jew il-qerda tas-siti ta' riproduzzjoni tagħhom fid-distrett forestali ta' Białowieża, u
 - taht l-Artikolu 5(b) u (d) tad-Direttiva “għasafar”, billi naqset milli tiżgura l-protezzjoni tal-ispeċi ta' għasafar imsemmija fl-Artikolu 1 ta' din id-direttiva, b'mod partikolari t-tektiek is-sigar dorsoblank (*Dendrocops leucotos*), it-tektiek is-sigar ta' tliet swaba' (*Picoides tridactylus*), il-kokka nana (*Glaucidium passerinum*) u l-kokka ta' Tengmalm (*Aegolius funereus*), jiġifieri billi ma żgurax li ma jkunx hemm qtil jew disturb ta' tali speċi matul il-perijodi ta' tgħammir u ta' trobbija u li ma jkunx hemm qerda, ħsara jew tneħħija intenzjonali tal-bejtiet u tal-bajd tagħhom fid-distrett forestali ta' Białowieża.
- 3 Il-Kummissjoni talbet ukoll, skont l-Artikolu 160(7) tar-Regoli tal-Proċedura tal-Qorti tal-Ġustizzja, l-għoti tal-miżuri provviżorji msemmija fil-punt 1 ta' dan id-digriet qabel mal-konvenuta *tkun* ippreżentat l-osservazzjonijiet tagħha minħabba r-riskju ta' dannu gravi u irreparabbli għall-habitats u l-integrità tas-sit Natura 2000 Puszcza Białowieska.

- 4 Permezz tad-digriet tas-27 ta' Lulju 2017, Il-Kummissjoni vs Il-Polonja (C-441/17 R, mhux ippubblikat, EU:C:2017:622), il-Viċi President tal-Qorti tal-Ġustizzja laqgħu din it-talba provviżorjament sal-adozzjoni tad-digriet li jtemm dawn il-proċeduri għal miżuri provviżorji.
- 5 Fl-4 ta' Awwissu 2017, ir-Repubblika tal-Polonja pprezentat l-osservazzjonijiet tagħha bil-miktub dwar it-talba għal miżuri provviżorji.
- 6 Fil-11 ta' Settembru 2017, l-osservazzjonijiet orali tal-partijiet instemgħu waqt seduta quddiem il-Viċi President tal-Qorti tal-Ġustizzja.
- 7 Wara din is-seduta, il-Kummissjoni, fit-13 ta' Settembru 2017, issupplimentat it-talba tagħha għal miżuri provviżorji, billi talbet lill-Qorti tal-Qorti tal-Ġustizzja tordna wkoll lir-Repubblika tal-Polonja tħallas pagamenti ta' penalità fil-każ li hija ma tikkonformax mal-ordnijiet mogħtija fil-kuntest ta' dawn il-proċeduri.
- 8 Fid-19 ta' Settembru 2017, ir-Repubblika tal-Polonja talbet li l-Kummissjoni tiġi mistiedna tipproduċi l-provi li fuqhom kienet ibbażata t-talba supplimentari tagħha.
- 9 Fuq stedina tal-Qorti tal-Ġustizzja, il-Kummissjoni, fil-21 ta' Settembru 2017, iproduċiet il-provi mitluba.
- 10 F'osservazzjonijiet ipprezentati fit-28 ta' Settembru 2017, ir-Repubblika tal-Polonja kkonkludiet li t-talba supplimentari tal-Kummissjoni kienet inammissibbli u, fi kwalunkwe każ, infondata.
- 11 Barra minn hekk, f'dawn l-istess osservazzjonijiet u billi tibbaża ruħha fuq it-tielet paragrafu tal-Artikolu 16 tal-Istatut tal-Qorti tal-Ġustizzja tal-Unjoni Ewropea, ir-Repubblika tal-Polonja talbet li din il-kawża tiġi assenjata lill-Awla Manja tal-Qorti tal-Ġustizzja.
- 12 Ghalkemm il-Qorti tal-Ġustizzja ma hijiex obligata tilqa' talba bħala din meta din tkun tressqet fi stadju avanzat hafna tal-proċeduri, li huwa l-każ hawnhekk (ara, b'analogija, is-sentenza tas-7 ta' Settembru 2006, Spanja vs Il-Kunsill, C-310/04, EU:C:2006:521, punt 23), il-Viċi President tal-Qorti tal-Ġustizzja, b'applikazzjoni tal-Artikolu 161(1) tar-Regoli tal-Proċedura, madankollu għadda l-kawża quddiem il-Qorti tal-Ġustizzja li, fid-dawl tal-importanza tagħha, assenjatha, konformement mal-Artikolu 60(1) tal-imsemmija regoli, lill-Awla Manja.
- 13 Fis-17 ta' Ottubru 2017, l-osservazzjonijiet orali tal-partijiet instemgħu quddiem l-Awla Manja.

Il-kuntest ġuridiku

Id-Direttiva "habitats"

- 14 Skont l-Artikolu 2(1) tagħha, id-Direttiva "habitats" għandha bħala għan li tikkontribwixxi sabiex tiġi żgurata l-bijodiversità permezz tal-konservazzjoni tal-habitats naturali kif ukoll tal-fawna u tal-flora selvaġġa fit-territorju Ewropew tal-Istati Membri fejn japplika t-Trattat FUE.
- 15 It-tielet subparagrafu tal-Artikolu 4(2), ta' din id-direttiva jipprevedi:

"Il-lista tas-siti magħżula bħala siti ta' importanza għall-Komunità, li tidentifika daww li jilqgħu fihom waħda jew aktar mit-tipi ta' habitat naturali ta' priorità jew l-ispeċi ta' priorità, għandha tiġi adottata mill-Kummissjoni skond il-proċedura stabbilita fl-Artikolu 21."

16 L-Artikolu 6(1)(3) u (4) tal-imsemmija direttiva jipprovdi:

“1. Għal żoni speċjali ta’ konservazzjoni, l-Istati Membri għandhom jistabilixxu l-miżuri ta’ konservazzjoni meħtieġa li jinkludu, jekk hemm bżonn, pjanijiet ta’ tmexxija xierqa disinjati speċifikament għas-siti jew imdaħħla fil-pjanijiet ta’ żvilupp l-oħra, u miżuri xierqa statutorji, amminstrattivi jew kuntrattwali li jaqblu mal-ħtiġiet ekoloġiċi tat-tipi ta’ habitat naturali fl-Anness I u l-ispeċi fl-Anness II li hemm fis-siti.

[...]

3. Kull pjan jew proġett li mhux marbut direttament ma’ jew li ma hux meħtieġ għat-tmexxija tas-sit iżda li x’aktarx se jkollu effett sinifikanti fuqu, jew b’mod individwali jew inkella flimkien ma’ xi pjanijiet jew proġetti oħra, għandu jkun suġġett għal evalwazzjoni xierqa ta’ l-implikazzjonijiet tiegħu għas-sit in vista ta’ l-għanijiet ta’ konservazzjoni tas-sit. Fl-isfond tar-riżultati ta’ l-evalwazzjoni ta’ l-implikazzjonijiet għas-sit u skond id-dispożizzjonijiet tal-paragrafu 4, l-awtoritajiet nazzjonali kompetenti għandhom jaqblu dwar il-pjan jew il-proġett biss wara li jkunu żguraw li dan ma jaffettwax hażin l-integrità tas-sit konċernat u, jekk xieraq, wara li jkunu raw l-opinjoni tal-pubbliku generali.

4. Jekk, minkejja li jkun hemm evalwazzjoni negattiva ta’ l-implikazzjonijiet għas-sit u fin-nuqqas ta’ soluzzjonijiet oħra, pjan jew proġett irid isir xorta waħda għal raġunijiet obligatorji oħra li huma konnessi ma’ l-interess pubbliku, inklużi dawk ta’ tip soċjali jew ekonomiku, l-Istat Membru irid jieħu l-miżuri kollha kumpensatorji meħtieġa biex jiżgura li tkun protetta l-koerenza globali ta’ Natura 2000. Hu jrid jgħarraf lill-Kummissjoni dwar il-miżuri kumpensatorji adottati.

Meta s-sit konċernat jospita tip ta’ habitat naturali ta’ priorità u/jew speċi ta’ priorità, l-uniċi kunsiderazzjonijiet li jistgħu jitqajmu huma dawk marbuta ma’ saħħet il-bniedem jew is-sigurtà pubblika, dawk li għandhom konsegwenzi ta’ benefiċċju u ta’ importanza ewlenija għall-ambjent jew, wara opinjoni mill-Kummissjoni, ma raġunijiet obligatorji oħra ta’ interess pubbliku li jieħu l-preċedenza.”

17 L-Artikolu 12(1)(a) u (d) tal-istess direttiva huwa fformulat kif ġej:

“1. L-Istati Membri għandhom jieħdu l-miżuri meħtieġa biex jistabbilixxu sistema ta’ ħarsien strett ta’ l-ispeċi ta’ l-annimali msemmija fl-Anness IV (a) fil-firxa naturali tagħhom, u li jipprojbixxu:

a) l-forom kollha ta’ qbid volontarju jew qtil ta’ kampjuni minn dawn l-ispeċi fis-selvaġġ;

[...]

d) deterjorazzjoni jew qerda ta’ siti tat-tgħammir jew postijiet ta’ mistrieħ.”

Id-Direttiva “għasafar”

18 Skont l-Artikolu 1 tad-Direttiva “għasafar”:

“1. Din id-Direttiva hija dwar il-konservazzjoni tal-ispeċi kollha tal-għasafar li jinsabu fin-natura fit-territorju Ewropew tal-Istati Membri li għalihom japplika t-Trattat. Din tkopri l-protezzjoni, l-amministrazzjoni u l-kontroll ta’ dawn l-ispeċi u tippreskrivi regoli għall-isfruttar tagħhom.

2. Din id-Direttiva għandha tapplika għall-għasafar, il-bajd, il-bejtiet u l-ambjent naturali tagħhom.”

19 L-Artikolu 4(1) u (2) ta' din id-direttiva jipprovdi:

“1. L-ispeċi msemmija fl-Anness I għandhom ikunu s-sugġetti ta' miżuri speċjali ta' konservazzjoni li jikkonċernaw l-ambjent naturali tagħhom bil-għan li tkun assigurata s-sopravvivenza u r-riproduzzjoni tagħhom fiż-żona tad-distribuzzjoni tagħhom.

[...]

2. L-Istati Membri għandhom jieħdu miżuri simili għall-ispeċi migratorji regolari mhux elenkati fl-Anness I, billi jzommu f'moħħhom il-bżonn tagħhom għal protezzjoni fiż-żona ġeografika tal-baħar u tal-art fejn tapplika din id-Direttiva, rigward iż-żoni ta' tgħammir, tbiddil u żoni fejn iqattgħu x-xitwa u postijiet ta' waqfien tul ir-rotot migratorji tagħhom. Għal dan il-għan, l-Istati Membri għandhom jagħtu attenzjoni partikolari għall-protezzjoni tal-artijiet niedja u partikolarment għall-artijiet niedja ta' importanza internazzjonali.”

20 L-Artikolu 5(b) u (d) tal-imsemmija direttiva jipprovdi:

“Mingħajr preġudizzju għall-Artikoli 7 u 9, l-Istati Membri għandhom jieħdu l-miżuri meħtieġa biex jistabbilixxu sistema ġenerali ta' protezzjoni għall-ispeċi kollha tal-għasafar imsemmija fl-Artikolu 1, li tipprojbixxi partikolarment:

[...]

b) il-qerda, jew il-ħsara intenzjonata lill-bejtiet u l-bajd tagħhom jew it-tneħħija tal-bejtiet tagħhom;

[...]

d) it-tfixkil intenzjonat ta' dawn l-għasafar partikolarment waqt il-perjodu tat-tgħammir u tkabbir, sakemm dan it-tfixkil jista jkun sinifikanti fil-kuntest tal-għanijiet ta' din id-Direttiva.”

Il-fatti li wasslu għall-kawża

21 Mit-talba għal miżuri provvizorji jirriżulta li, permezz ta' deċiżjoni tat-13 ta' Novembru 2007, il-Kummissjoni approvat l-għażla tas-sit Natura 2000 Puszcza Białowieska, skont it-tielet subparagrafu tal-Artikolu 4(2) tad-Direttiva “habitats”, bħala sit ta' “importanza għall-Komunità” minhabba l-preżenza ta' habitats naturali u ta' habitats ta' ċerti speċi ta' annimali u ta' għasafar. Dan is-sit jikkostitwixxi wkoll żona ta' protezzjoni speċjali tal-għasafar magħżula skont id-Direttiva “għasafar”.

22 Skont l-imsemmija talba, is-sit Natura 2000 Puszcza Białowieska huwa wiehed mill-foresti naturali l-aħjar ikkonservati tal-Ewropa, li huwa kkaratterizzat minn kwantitajiet kbar ta' injam mejjet u ta' siġar antiki, li wħud minnhom għandhom iktar minn mitt sena. It-territorju tiegħu jinkludi habitats naturali li huma kkonservati tajjeb ħafna ddefiniti bħala “ta' priorità”, fis-sens tal-Anness I tad-Direttiva “habitats”, bħalma huma foresti mistagħdra (Kodiċi Natura 2000 91D0) u foresti alluvjali b'siġar taż-żafzafa, tal-luq, tal-alnu u tal-fraxxnu (Kodiċi Natura 2000 91E0), kif ukoll habitats oħra ta' “importanza għall-Komunità”, b'mod partikolari foresti subkontinentali, tal-ballut u tal-karpin (Kodiċi Natura 2000 9170).

23 Fid-dawl tal-kwantità sostanzjali ta' injam mejjet, li huwa karatteristika tal-foresta naturali u mhux tal-foresta sfruttati, fit-territorju ta' foresta bhas-sit Natura 2000 Puszcza Białowieska jeżistu ħafna speċi tal-ħanfus sapsossiliku, bħall-*Cucujus cinnaberinus*, il-*Boros Schneideri*, il-*Buprestis splendens*, il-*Phryganophilus Ruficollis*, il-*Pytho Kolwensis* u r-*Rhysodes Sulcatus*, li jinsabu fl-Anness II u fl-Anness IV(a) tad-Direttiva “habitats”, kif ukoll, b'mod partikolari, speċi ta' għasafar imsemmija fl-Anness I tad-Direttiva “għasafar”, li l-habitat tagħhom huwa kkostitwit mill-prinjoli moribondi u

mejtin, inkluzi dawk okkupati mill-ħanfus tal-prinjol (*Ips Typographus*), bhat-tektiek is-siġar dorsoblank (*Dendrocops Leucotos*), it-tektiek is-siġar ta' tliet swaba' (*Picoides tridactylus*), il-kokka nana (*Glaucidium passerinum*) u l-kokka ta' Tengmalm (*Aegolius funereus*). B'teħid inkunsiderazzjoni tal-valur naturali tagħha, il-foresta ta' Białowieża hija inkluża wkoll fil-Lista tal-Patrimonju Dinji tal-Organizzazzjoni tan-Nazzjonijiet Uniti għall-Edukazzjoni, ix-Xjenza u l-Kultura (UNESCO).

- 24 Kif tindika l-Kummissjoni fit-talba tagħha għal miżuri provviżorji, is-sit Natura 2000 Puszcza Białowiecka, li huwa mifruż fuq 63 147 ettaru, jaqa' taħt l-awtorità ta' żewġ entitajiet differenti, jiġifieri, minn naħa, l-Białowiecki Park Narodowy (Direttur tal-Park Nazzjonali ta' Białowieża), li jamministra territorju li jirrappreżenta 17% tas-superfiċje tas-sit, u min-naħa l-oħra, l-Uffiċċju tal-Foresti, li jamministra d-distretti forestali ta' Białowieża, ta' Browsk u ta' Hajnówka. Id-distrett forestali ta' Białowieża waħdu jirrappreżenta 19% tas-superfiċje tas-sit.
- 25 Filwaqt li invoka l-propagazzjoni tal-ħanfus tal-prinjol, il-Ministru għall-Ambjent approva, fil-25 ta' Marzu 2016, anness għall-pjan ta' ġestjoni forestali tad-distrett forestali ta' Białowieża, li kien ġie adottat fid-9 ta' Ottubru 2012 (iktar 'il quddiem l-“anness tal-2016”), sabiex tiġi permessa ż-żieda fil-isfruttar tal-injam f'dan id-distrett forestali kif ukoll sabiex jitwettqu attivitajiet ta' ġestjoni forestali attiva f'żoni li fihom sa dak il-mument kwalunkwe intervent kien eskluż, bħalma huma l-iżbir sanitarju, l-afforestazzjoni u r-restawrazzjoni.
- 26 Wara l-adozzjoni tad-Deciżjoni Nru 51, beda x-xogħol tat-tneħħija ta' siġar nixfin u ta' siġar okkupati mill-ħanfus tal-prinjol fit-tliet distretti forestali ta' Białowieża, ta' Browsk u ta' Hajnówka, fuq madwar 34 000 etturu tas-sit Natura 2000 Puszcza Białowiecka.
- 27 Skont il-Kummissjoni, diversi xjentifiċi u organizzazzjonijiet ambjentali jqisu li l-attivitajiet ta' ġestjoni forestali msemmija fil-punt preċedenti għandhom impatt negattiv fuq iż-żamma ta' stat ta' konservazzjoni favorevoli tal-habitats naturali u tal-habitats tal-ispeċi ta' annimali u ta' għasafar li għall-konservazzjoni tagħhom intgħażel is-sit Natura 2000 Puszcza Białowiecka. F'dawn iċ-ċirkustanzi, hija ddeċidiet li tressaq din it-talba għal miżuri provviżorji.

Fuq it-talba għal miżuri provviżorji

- 28 L-Artikolu 160(3) tar-Regoli tal-Proċedura jipprovdi li t-talbiet għal miżuri provviżorji għandhom jispeċifikaw “is-suġġett tal-kawża, iċ-ċirkustanzi li jistabbilixxu l-urġenza, kif ukoll il-motivi ta' fatt u ta' liġi li jiġġustifikaw *prima facie* l-adozzjoni tal-miżura provviżorja mitluba”.
- 29 Għaldaqstant, il-miżuri provviżorji jistgħu jingħataw mill-Imħallef għall-miżuri provviżorji biss jekk ikun stabbilit li l-għoti tagħhom huwa ġġustifikat *prima facie* fil-fatt u fid-dritt (*fumus boni juris*) u dawn ikunu urġenti fis-sens li huwa neċessarju, sabiex jiġi evitat dannu serju u irreparabbli għall-interessi tar-rikorrent, li dawn jiġu adottati u jipproduċu l-effetti tagħhom sa minn qabel id-deċiżjoni fil-kawża prinċipali. L-Imħallef għal miżuri provviżorji għandu wkoll, jekk ikun il-każ, jevalwa l-interessi preżenti (digrieti tal-President tal-Qorti tal-Ġustizzja tal-24 ta' April 2008, Il-Kummissjoni vs Malta, C-76/08 R, mhux ippubblikat, EU:C:2008:252, punt 21, u tal-10 ta' Diċembru 2009, Il-Kummissjoni vs L-Italja, C-573/08 R, mhux ippubblikat, EU:C:2009:775, punt 11, kif ukoll id-digriet tal-Viċi President tal-Qorti tal-Ġustizzja tat-3 ta' Diċembru 2014, Il-Greċja vs Il-Kummissjoni, C-431/14 P-R, EU:C:2014:2418, punt 19).
- 30 Il-kundizzjonijiet stipulati b'dan il-mod huma kumulattivi, b'tali mod li t-talbiet għal miżuri provviżorji għandhom jiġu miċhuda meta waħda minn dawn il-kundizzjonijiet tkun nieqsa (digrieti tal-President tal-Qorti tal-Ġustizzja tal-24 ta' April 2008, Il-Kummissjoni vs Malta, C-76/08 R, mhux ippubblikat, EU:C:2008:252, punt 22, u tal-10 ta' Diċembru 2009, Il-Kummissjoni vs L-Italja, C-573/08 R, mhux ippubblikat, EU:C:2009:775, punt 12).

Fuq il-fumus boni juris

- 31 Fir-rigward tal-kundizzjoni dwar l-eżistenza ta' *fumus boni juris*, din tiġi ssodisfatta meta tkun teżisti, fl-istadju tal-proċeduri għal miżuri provviżorji, kontroversja legali jew fattwali importanti li s-soluzzjoni tagħha ma tkunx immedjatament evidenti, b'tali mod li, *prima facie*, ir-rikors fil-kawża prinċipali ma jkunx nieqes minn bażi serja (ara, f'dan is-sens, id-digriet tal-President tal-Qorti tal-Ġustizzja tat-13 ta' Ġunju 1989, *Publishers Association vs Il-Kummissjoni*, 56/89 R, EU:C:1989:238, punt 31, u tat-8 ta' Mejju 2003, *Il-Kummissjoni vs Artegoda et*, C-39/03 PR, EU:C:2003:269, punt 40, kif ukoll id-digriet tal-Viċi President tal-Qorti tal-Ġustizzja tat-3 ta' Diċembru 2014, *Il-Greċja vs Il-Kummissjoni*, C-431/14 PR, EU:C:2014:2418, punt 20).
- 32 F'dan il-każ, il-Kummissjoni ssostni li l-attivitajiet ta' qtugħ ta' siġar, b'mod partikolari tal-prinjoli, okkupati mill-ħanfus tal-prinjol, ta' tneħħija ta' siġar mejtin u moribondi jew ta' injam mejjet u ta' hażniet li għandhom iktar minn mitt sena kif ukoll ta' tisgħir mill-ġdid fuq is-sit Natura 2000 Puszcza Białowieska, implementati fuq il-bażi tal-Anness tal-2016 u tad-Deċiżjoni Nru 51 (iktar 'il-quddiem l-“attivitajiet ta' ġestjoni forestali attiva inkwistjoni”), jiksru d-dritt tal-Unjoni f'diversi aspetti.
- 33 Fl-ewwel lok, l-adozzjoni tal-Anness tal-2016 ma kinitx konformi mal-Artikolu 6(3) tad-Direttiva “habitats”. Fil-fatt, dan l-anness ikkostitwixxa “pjan” fis-sens ta' din id-dispożizzjoni, b'tali mod li l-awtoritajiet Pollakki, qabel ma adottawh, kien imisshom żgħuraw ruħhom, skont l-aħjar għarfien xjentifiku f'dan il-qasam, li dan ma kienx jippreġudika l-integrità tas-sit Natura 2000 Puszcza Białowieska. Issa, dawn l-awtoritajiet, fl-ebda mument tal-proċess deċiżjonali ma ħadu inkunsiderazzjoni l-opinjonijiet mogħtija minn diversi organi xjentifiċi, li huma madankollu kienu jafu bihom, li jipprovdu, essenzjalment, li l-imsemmija attivitajiet kienu ta' natura li jikkawżaw dannu lil dan is-sit. Barra minn hekk, permezz tal-Anness tal-2016, l-awtoritajiet Pollakki speċifikament wettqu attivitajiet ta' ġestjoni forestali attiva li sa dak il-mument l-esklużjoni tagħhom kienet meqjusa li hija miżura ta' konservazzjoni tal-imsemmi sit, u dan minkejja li l-azzjoni tal-ħanfus tal-prinjol, jiġifieri l-okkupazzjoni tal-prinjoli u l-propagazzjoni tiegħu, ma hijiex meqjusa li hija theddida għall-habitats protetti tiegħu.
- 34 Fit-tieni lok, skont il-Kummissjoni, l-attivitajiet ta' ġestjoni forestali attiva inkwistjoni jiksru l-Artikolu 6(1) tad-Direttiva “habitats” kif ukoll l-Artikolu 4(1) u (2) tad-Direttiva “għasafar”, peress li jostakolaw, saħansitra jcaħħdu minn effett, il-miżuri ta' konservazzjoni tal-habitats naturali msemmija fl-Anness I tad-Direttiva “habitats”, inklużi l-foresti mistagħdra (Kodiċi Natura 2000 91D0), il-foresti alluvjali b'siġar taż-żafzafa, tal-luq, tal-alnu u tal-fraxxnu (Kodiċi Natura 2000 91E0) u l-foresti subkontinentali, tal-ballut u tal-karpin (Kodiċi Natura 2000 9170), tal-ispeċi ta' animali msemmija fl-Anness II ta' din id-direttiva, inklużi l-ispeċi tal-ħanfus sapsossiliku, bhall-*Cucujus cinnaberinus*, il-*Boros schneideri*, il-*Buprestis splendens*, il-*Pytho kolwensis*, ir-*Rhysodes sulcatus* u l-*Phryganophilus ruficollis*, u tal-ispeċi ta' għasafar imsemmija fl-Anness I tad-Direttiva “għasafar”, inklużi t-tektiek is-siġar dorsoblanċ (*Dendrocops Leucotos*), it-tektiek is-siġar ta' tliet swaba' (*Picoides tridactylus*), il-kokka nana (*Glaucidium passerinum*) u l-kokka ta' Tengmalm (*Aegolius funereus*) kif ukoll, kif speċifikat il-Kummissjoni waqt is-seduta tal-11 ta' Settembru 2017, il-kuċċardi, iż-żanzarell pitiross, iż-żanzarell tal-kullar u l-ħamiem tal-barr. F'dan ir-rigward, il-Kummissjoni ssostni li l-eżekuzzjoni tal-imsemmija attivitajiet tmur kontra l-miżuri ta' konservazzjoni barra minn hekk previsti għall-habitats ikkonċernati, peress li dawn il-miżuri jirrakkomandaw b'mod speċifiku li “tiġi eskluża kull attività ta' ġestjoni”, li “jiġu esklużi mill-attivitajiet ta' ġestjoni l-ħażniet kollha ta' speċi komposti mill-inqas minn 10 % tal-ispeċi li għandhom iktar minn mitt sena”, li “jiġu kkonservati s-siġar mejtin” kif ukoll li “jiġu kkonservati l-prinjoli mejtin li għandhom iktar minn mitt sena sakemm ikunu kompletament mineralizzati.”
- 35 Fit-tielet lok, skont il-Kummissjoni, l-attivitajiet ta' ġestjoni forestali attiva inkwistjoni jikkontribwixxu għad-degradazzjoni u għad-distruzzjoni tal-habitat tal-popolazzjonijiet ta' ħanfus sapsossiliku msemmija fil-punt preċedenti u għallhekk għall-għajbien ta' speċi, fatt li jikkostitwixxi ksar tal-Artikolu 12(1)(a) u (d) tad-Direttiva “habitats”.

- 36 L-istess japplika, fir-raba' u l-ahhar lok, fir-rigward ta' ċerti speċi ta' għasafar imsemmija fl-Anness I tad-Direttiva "għasafar". Fil-fatt, mhux talli attivitajiet bħal dawn ma jipprekludux, iżda talli huma jistgħu anki jipprovokaw id-distruzzjoni jew id-dannu intenzjonali tal-bejtiet u tal-bajd tal-għasafar ikkonċernati, kif ukoll id-disturb ta' dawn tal-ahhar, b'mod partikolari matul il-perijodu ta' riproduzzjoni, bi ksur tal-projbizzjonijiet imsemmija fl-Artikolu 5(b) u (d) ta' din id-direttiva.
- 37 Ir-Repubblika tal-Polonja tirribatti li l-Kummissjoni ma rnexxilhiex tistabbilixxi b'mod suffiċjenti fid-dritt li l-ilmenti tagħha huma *prima facie* fondati. Hija tosserva b'mod partikolari li dawn huma bbażati, fir-realtà, fuq suppożizzjonijiet u fuq kunsiderazzjonijiet li ma jiddux inkunsiderazzjoni l-ħafna opinjonijiet xjentifiċi li jesprimu perspettiva opposta għal dik difiża minn din l-istituzzjoni.
- 38 Għandu jiġi kkonstatat li l-argumenti invokati mill-Kummissjoni ma jidhrux, *prima facie*, li huma neqsin minn bażi serja u li ma jistax għalhekk jiġi eskluż li l-attivitajiet ta' ġestjoni forestali attiva inkwistjoni ma josservawx ir-rekwiżiti ta' protezzjoni li jirriżultaw mid-direttivi "habitats" u "għasafar".
- 39 Fil-fatt, fir-rigward tal-ewwel motiv tar-rikors, huwa biżżejjed li jiġi rrilevat li, minn naħa, ir-Repubblika tal-Polonja, fil-kuntest ta' dawn il-proċeduri għal miżuri provviżorji, ma kkonstestatx il-fatt li l-awtoritajiet Pollakki ma kinux aċċertaw ruħhom li, skont l-aħjar għarfien xjentifiku f'dan il-qasam, l-attivitajiet ta' ġestjoni forestali attiva inkwistjoni ma jippreġudikawx l-integrità tas-sit Natura 2000 Puzsca Białowieska. Min-naħa l-oħra, il-fatt stess li l-opinjonijiet xjentifiċi invokati mill-partijiet ma jaqblux bejniethom jobbliga lill-Imħallef għal miżuri provviżorji, li l-evalwazzjoni tiegħu hija neċessarjament sommarja (ara, f'dan is-sens, id-digriet tal-President tal-Qorti tal-Ġustizzja tal-31 ta' Lulju 2003, *Le Pen vs Il-Parlament*, C-208/03 PR, EU:C:2003:424, punt 97), ma jqisx l-argumenti tal-Kummissjoni bħala infondati.
- 40 F'dan ir-rigward, il-Qorti tal-Ġustizzja diġà ddeċidiet li l-awtorizzazzjoni ta' pjan fis-sens tal-Artikolu 6(3) tad-Direttiva "habitats" tista' tingħata biss sakemm l-awtoritajiet kompetenti, ladarba identifikati l-aspetti kollha tal-imsemmi pjan jew proġett li jistgħu, minnhom innifishom jew flimkien ma' pjanijiet jew proġetti oħra, jaffettwaw l-għanijiet ta' konservazzjoni tas-sit ikkonċernat, u fid-dawl tal-aħjar għarfien xjentifiku fil-qasam, ikunu kisbu ċ-ċertezza li l-pjan jew il-proġett ma għandux effetti li jikkawżaw ħsara fit-tul għall-integrità ta' dan is-sit. Dan huwa l-każ meta ma jibqa' ebda dubju raġonevoli mill-aspett xjentifiku fir-rigward tal-assenza ta' tali effetti (sentenza tal-11 ta' April 2013, *Sweetman et*, C-258/11, EU:C:2013:220, punt 40 kif ukoll il-ġurisprudenza ċċitata).
- 41 Fir-rigward tal-argumenti mqajma insostenn tal-motivi l-oħra tar-rikors, għandu jiġi kkonstatat li, għalkemm ir-Repubblika tal-Polonja b'risposta għal dawn l-argumenti tagħmel hilita sabiex tipprova li hemm urġenza li jitkomplew l-attivitajiet ta' ġestjoni forestali attiva inkwistjoni, l-analiżi tagħha madankollu ma hijiex ta' natura li tirrendi infondati l-argumenti tal-Kummissjoni bbażati fuq il-ksur tal-Artikolu 6(1) u tal-Artikolu 12(1)(a) u (d) tad-Direttiva "habitats", kif ukoll tal-Artikolu 4(1) u (2) u tal-Artikolu 5(b) u (d) tad-Direttiva "għasafar".
- 42 Konsegwentement, fid-dawl ukoll tal-prinċipju ta' prekawzjoni, li huwa wieħed mill-pedamenti tal-politika ta' protezzjoni ta' livell għoli li trid tintlaħaq mill-Unjoni Ewropea fil-qasam tal-ambjent, skont l-ewwel subparagrafu tal-Artikolu 191(2) TFUE, u li fid-dawl tiegħu għandha tiġi interpretata l-leġiżlazzjoni tal-Unjoni fuq il-protezzjoni tal-ambjent (ara, f'dan is-sens, id-digriet tal-President tal-Qorti tal-Ġustizzja tal-10 ta' Dicembru 2009, *Il-Kummissjoni vs L-Italja*, C-573/08 R, mhux ippubblikat, EU:C:2009:775, punt 24 u l-ġurisprudenza ċċitata), għandu jitqies li r-rikors fil-kawża prinċipali ma jistax jitqies *prima facie* li huwa nieqes minn bażi serja.

Fuq l-urġenza

- 43 Fir-rigward tal-kundizzjoni dwar l-urġenza, għandu jifakkar li l-għan tal-proċeduri għal miżuri provviżorji huwa li tiġi ggarantita l-effettività sħiħa tad-deċiżjoni definittiva futura, sabiex jiġi evitat li jkun hemm lakuna fil-protezzjoni ġuridika żgurata mill-Qorti tal-Ġustizzja. Sabiex jintlaħaq dan il-għan, l-urġenza għandha tiġi evalwata fir-rigward tan-neċessità għal deċiżjoni provviżorja, sabiex jiġi evitat li jkun hemm dannu gravi u irreparabbli kkawżat lill-parti li titlob il-protezzjoni provviżorja (digrieti tal-President tal-Qorti tal-Ġustizzja tal-24 ta' April 2008, Il-Kummissjoni vs Malta, C-76/08 R, mhux ippubblikat, EU:C:2008:252, punt 31, u tal-10 ta' Diċembru 2009, Il-Kummissjoni vs L-Italja, C-573/08 R, mhux ippubblikat, EU:C:2009:775, punt 17).
- 44 Hija din il-parti li tinwoka tali dannu li għandha tistabbilixxi l-eżistenza tiegħu. Għalkemm ma hijiex meħtieġa, f'dan ir-rigward, ċertezza assoluta li d-dannu ser isehh, iżda hija suffiċjenti l-eżistenza ta' probabbiltà li dan ser isehh, xorta jibqa' l-fatt li r-rikorrent għandu jipproduci l-prova tal-fatti meqjusa li jibbażaw il-perspettiva ta' tali dannu (digrieti tal-President tal-Qorti tal-Ġustizzja tal-24 ta' April 2008, Il-Kummissjoni vs Malta, C-76/08 R, mhux ippubblikat, EU:C:2008:252, punt 32, u tal-10 ta' Diċembru 2009, Il-Kummissjoni vs L-Italja, C-573/08 R, mhux ippubblikat, EU:C:2009:775, punt 18).
- 45 F'dan il-każ, il-Kummissjoni ssostni li l-attivitajiet ta' ġestjoni forestali attiva inkwistjoni jistgħu jikkawżaw dannu irreparabbli u gravi lill-ambjent.
- 46 B'mod partikolari, id-dannu li jirrizulta mill-qtuġh u mit-tneħħija tas-siġar xjuħ u tal-injam mejjet, inklużi siġar moribondi li għadhom weqfin, huwa irreparabbli, peress li, wara li jkun twettqu dawn l-attivitajiet, ma jkunx possibbli li jiġi stabbilit mill-ġdid l-istat inizjali taż-żoni affettwati minn dawn l-attivitajiet. Barra minn hekk, it-tkomplija tal-imsemmija attivitajiet thedded li tħarbat fundamentament l-istruttura u l-funzjonijiet tal-ħażniet ta' siġar affettwati fil-habitats ikkonċernati, li ma jkunux jistgħu jiġu stabbiliti mill-ġdid fl-istat preċedenti tagħhom permezz ta' indennizz jew permezz ta' xi forom oħra ta' kumpens. Dawn l-istess attivitajiet għandhom għalhekk bħala konsegwenza l-metamorfosi irreversibbli ta' foresta naturali fforesta sfruttata, bir-riskju tat-telf ta' habitats ta' speċi rari.
- 47 Id-dannu huwa serju wkoll minħabba l-fatt li l-Anness tal-2016 ippreveda li l-volum ta' injam maqtuġh ser jiżdied sa 188 000 m³ qabel is-sena 2021, filwaqt li dan kien gie ffissat għal 63 471 m³ għas-sena 2012. Sussegwentement, sa mill-bidu tas-sena 2017, fil-forestta ta' Białowieża, il-qtuġh tas-siġar ipproduċa b'kolloxx iktar minn 35 000 m³ ta' injam, li jinkludi iktar minn 29 000 m³ ta' prinjol, u affettwa 29 000 siġra. Barra minn hekk, il-qtuġh ta' ħażniet li għandhom iktar minn mitt sena pproduċa, sa' Mejju 2017, iktar minn 10 000 m³ ta' injam fit-tliet distretti forestali ta' Białowieża, ta' Browsk u ta' Hajnówka. Minbarra dan, il-Ministru għall-Ambjent speċifika huwa stess li l-attivitajiet ta' ġestjoni forestali attiva inkwistjoni ser jitwettqu fuq superfiċje ta' 34 000 ettaru fil-forestta ta' Białowieża. Fl-aħħar nett, dawn l-attivitajiet jikkompromettu l-konservazzjoni tan-natura primarja u, għaldaqstant, l-integrità ta' waħda mill-foresti naturali rari tal-Ewropa li l-preservazzjoni tagħha hija madankollu ta' importanza kbira.
- 48 Sabiex tikkontesta n-natura urġenti tal-miżuri provviżorji mitluba, ir-Repubblika tal-Polonja tirribatti li l-Kummissjoni stess ma kinitx diligenti fit-trattament ta' din il-kawża, peress li halliet disa' xhur jgħaddu minn meta rċiviet it-tweġiba għall-ittra ta' intimazzjoni qabel ma baġhtet l-opinjoni motivata. Barra minn hekk, l-attivitajiet ta' ġestjoni forestali attiva inkwistjoni ilhom jitwettqu fis-sit ikkonċernat għal iktar minn mitt sena u ma hemm xejn li jiġġustifika l-waqfien immedjat tagħhom, iktar u iktar għaliex il-livell ta' sfruttar tal-injam imsemmi fl-Anness tal-2016 huwa kunsiderevolment inqas mil-livelli preċedenti.

- 49 Minbarra dan, l-argument tal-Kummissjoni li l-imsemmija attivitajiet jikkawżaw dannu gravi u irreparabbli ma huwiex issostanzjat. Għall-kuntrarju, il-waqfien ta' dawn l-attivitajiet u l-propagazzjoni tal-ħanfus tal-prinjol iwasslu għal effetti negattivi sinjifikattivi għall-ekosistema tal-foresta ta' Białowieża. Dan iwassal għal degradazzjoni kunsiderevoli u fit-tul tal-istat ta' konservazzjoni ta' habitats naturali prezzjużi, protetti fil-kuntest tas-sit Natura 2000 Puszcza Białowieska, bħalma huma, b'mod partikolari, il-foresti subkontinentali tal-ballut u tal-karpin.
- 50 Fir-realtà, l-attivitajiet ta' ġestjoni forestali attiva inkwistjoni huma miżuri ta' konservazzjoni relatati mal-ġestjoni sostenibbli tal-foresti u huma barra minn hekk tal-istess natura bħal dawk imwettqa fi Stati Membri oħra. Minbarra dan, dawn huma limitati għal parti mit-territorju tas-sit Natura 2000 Puszcza Białowieska u ma jirrigwardawx il-parti strettament protetta tiegħu.
- 51 Fir-rigward tal-istudji xjentifiċi msemija mill-Kummissjoni, li jirrigwardaw in-natura dannuża tal-imsemmija attivitajiet, ir-Repubblika tal-Polonja tosserva li, skont studji serji oħra, huwa speċifikament in-nuqqas ta' intervent kontra l-ħanfus tal-prinjol fil-foresta ta' Białowieża li jirrendi estremament probabbli li jseħħ dannu gravi u irreparabbli għall-habitats naturali u għall-habitats tal-ispeċi annimali, inklużi għasafar, li għall-konservazzjoni tagħhom intgħażel is-sit Natura 2000 Puszcza Białowieska. F'dan ir-rigward, ir-Repubblika tal-Polonja tispeċifika li l-maġġoranza tal-opinjoni xjentifiċi bbażati fuq id-data miġbura fil-foresta ta' Białowieża juru n-neċessità li tittiehed azzjoni kontra l-ħanfus tal-prinjol, filwaqt li l-opinjoni xjentifiċi kuntrarji huma bbażati l-iktar fuq data li ġejja minn ekosistemi oħra li ma tihux, għaldaqstant, inkunsiderazzjoni l-karatteristiċi speċifiċi u n-natura unika tal-foresta ta' Białowieża.
- 52 Ir-Repubblika tal-Polonja tenfasizza li ġie deċiż li jiġu applikati, fil-foresta ta' Białowieża, żewġ miżuri alternattivi ta' konservazzjoni tal-habitats. L-ewwel waħda minn dawn il-miżuri, jiġifieri l-projbizzjoni tal-attivitajiet attivi ta' protezzjoni, b'mod partikolari tal-qtuġħ tas-siġar kif ukoll tat-tneħħija tas-siġar mejtin u dawk affettwati mill-ħanfus tal-prinjol, hija attwalment applikata f'żona wiesgħa ta' din il-foresta. Għall-kuntrarju, it-tieni waħda mill-imsemmija miżuri, li tikkonsisti fl-implementazzjoni ta' attivitajiet attivi ta' protezzjoni, tapplika biss f'ċerti partijiet tad-distretti forestali ta' Białowieża, ta' Browsk u ta' Hajnówka. Għalhekk, f'dak li jirrigwarda b'mod iktar partikolari d-distrett forestali ta' Białowieża, 58 % tas-superfiċje tiegħu hija eskluża, skont l-Anness tal-2016, minn dawn l-attivitajiet, filwaqt li l-parti minn dan id-distrett forestali kkonċernat mill-imsemmija attivitajiet tirrappreżenta biss 5.4 % tas-superfiċje totali tas-sit Natura 2000 Puszcza Białowieska.
- 53 Fl-aħħar nett, skont ir-Repubblika tal-Polonja, b'teħid inkunsiderazzjoni tad-data li tirrigwarda l-popolazzjoni attwali tat-tektiek is-siġar dorsoblank (*Dendrocops leucotos*), tat-tektiek is-siġar ta' tliet swaba' (*Picoides tridactylus*), tal-kokka nana (*Glaucidium passerinum*) u tal-kokka ta' Tengmalm (*Aegolius funereus*), l-effetti negattivi possibbli tal-attivitajiet ta' ġestjoni forestali attiva inkwistjoni ma jikkostitwixxux theddida għall-popolazzjoni ta' dawn l-ispeċi. Barra minn hekk, it-tendenza attwali hija anki dik ta' zieda ta' din il-popolazzjoni.
- 54 F'dan ir-rigward, fil-kuntest tal-evalwazzjoni tal-urgenza, għandu jittfakkar li l-proċeduri għal miżuri provvizorji ma huwiex intizi sabiex tiġi stabbilita r-realtà ta' fatti kumplessi u kontroversjali ħafna. L-Imħallef għal miżuri provvizorji ma għandux il-mezzi neċessarji sabiex iwettaq il-verifiki mitluba u, f'ħafna każijiet, ikollu diffikultà li jagħmel hekk fi żmien utli (digrieti tal-President tal-Qorti tal-Ġustizzja tal-24 ta' April 2008, Il-Kummissjoni vs Malta, C-76/08 R, mhux ippubblikat, EU:C:2008:252, punt 36, u tal-10 ta' Dicembru 2009, Il-Kummissjoni vs L-Italja, C-573/08 R, mhux ippubblikat, EU:C:2009:775, punt 22).
- 55 Għandu jittfakkar ukoll li l-Imħallef għal miżuri provvizorji għandu jippreżupponi, għall-finijiet biss tal-evalwazzjoni tal-eżistenza ta' dannu gravi u irreparabbli, li l-ilmenti mressqa fuq il-mertu mill-applikant għal miżuri provvizorji jistgħu jintlaqgħu. Fil-fatt, id-dannu gravi u irreparabbli li s-seħħ probabbli tiegħu għandu jiġi stabbilit huwa dak li jirriżulta, jekk ikun il-każ, mir-rifjut li jingħataw il-miżuri provvizorji mitluba fil-każ fejn ir-rikors fuq il-mertu jiġi sussegwentement milqugħ u

- għalhekk dan għandu jiġi evalwat fuq il-bażi ta' din il-premessa, mingħajr ma dan il-fatt jimplika xi pożizzjoni mehuda mill-Imħallef għal miżuri provvizorji fir-rigward tal-fondatezza tal-ilmenti mressqa (ara, f'dan is-sens, id-digriet tal-Viċi President tal-Qorti tal-Ġustizzja tad-19 ta' Diċembru 2013, Il-Kummissjoni vs Il-Ġermanja, C-426/13 P(R), EU:C:2013:848, punti 51 u 52, kif ukoll tal-14 ta' Jannar 2016, ACG Glass Europe *et* vs Il-Kummissjoni, C-517/15 P-R, EU:C:2016:21, punt 30).
- 56 Sabiex tiġi stabbilita l-urġenza, il-Kummissjoni ssostni li l-attivitajiet ta' ġestjoni forestali attiva inkwistjoni, li t-twettiq tagħhom ma huwiex ikkontestat mir-Repubblika tal-Polonja, għandhom effetti negattivi fuq il-habitats ikkonċernati, li huma, essenzjalment, ikkostitwiti minn siġar xjuħ, moribondi jew mejtin, effettwati mill-ħanfus tal-prinjol jew le.
- 57 Issa, billi tali attivitajiet jikkonsistu speċifikament fit-tneħħija ta' dawn is-siġar, jidher fil-fatt probabbli ħafna li huma jkollhom effett fuq dawn il-habitats. Dan huwa barra minn hekk muri mill-fatt li waħda mill-miżuri ta' konservazzjoni tal-imsemmija habitats kienet, sal-adozzjoni tal-Anness tal-2016, speċifikament l-esklużjoni ta' attivitajiet bħal dawn f'ċerti żoni.
- 58 Barra minn hekk, ir-Repubblika tal-Polonja ma tikkontestax il-fatt li l-attivitajiet ta' ġestjoni forestali attiva huma ta' natura, minn naha, li f'qasir żmien ibiddu habitats naturali msemmija fl-Anness I tad-Direttiva "habitats", bħall-foresti mistagħdra (Kodiċi Natura 2000 91D0), il-foresti alluvjali b'siġar taż-żafzafa, tal-luq, tal-alnu u tal-fraxxnu (Kodiċi Natura 2000 91E0) u l-foresti subkontinentali tal-ballut u tal-karpin (Kodiċi Natura 2000 9170), kif ukoll tal-ispeċi ta' annimali protetti msemmija fl-Anness II u fl-Anness IV(a) ta' din id-direttiva, bħall-ħanfus sapsrossiliku, u, min-naħa l-oħra, li jaffettwaw speċi ta' għasafar inklużi fl-Anness I tad-Direttiva "għasafar", b'mod partikolari t-tektiek is-siġar ta' tliet swaba' (*Picoides tridactylus*), it-tektiek is-siġar dorsoblank (*Dendrocops leucotos*), il-kokka nana (*Glaucidium passerinum*) u l-kokka ta' *Tengmalm* (*Aegolius funereus*).
- 59 Issa, konsegwenzi bħal dawn jistgħu jikkostitwixxu dannu gravi u irreparabbli għall-interessi tal-Unjoni u għall-patrimonju komuni. Fil-fatt, ladarba jseħh, id-dannu li jirriżulta mill-qtuġh u mit-tneħħija tas-siġar xjuħ u tal-injam mejjet, inklużi siġar moribondi weqfin, ma jkunx jista' jisewwa sussegwentement, fil-każ li jiġu kkonstatati n-nuqqasijiet li l-Kummissjoni takkuza lir-Repubblika tal-Polonja bihom, u dan, minħabba l-impossibbiltà manifesta - kif ġustament issostni l-Kummissjoni - li jiġi stabbilit mill-ġdid l-istat inizjali taż-żoni affettwati minn tali attivitajiet. Barra minn hekk, il-gravità tad-dannu invokat mill-Kummissjoni hija attestata mill-fatt li dawn l-attivitajiet, fid-dawl ukoll tal-iskala u tal-intensità tagħhom, jistgħu jikkawżaw, jekk jitkomplew, il-metamorfosi irreversibbli, fir-rigward ta' superficje mhux negligibbli, ta' foresta naturali f'foresti sfruttata, fatt li jista' jwassal għal telf ta' habitats ta' speċi rari, inklużi ħafna ħniefes fil-periklu ta' estinzjoni u għasafar. Għalkemm il-partijiet ma humiex qegħdin jaqblu dwar il-kwistjoni jekk il-kwantità ta' injam maqtuġh tirrappreżentax zieda jew tnaqqis meta mqabbla mal-perijodu qabel il-modifika li daħlet fis-seħh permezz tal-Anness tal-2016, huwa biżżejjed li jiġi rrilevat, għall-finijiet tal-evalwazzjoni tal-kundizzjoni tal-urġenza fil-kuntest ta' dawn il-proċeduri għal miżuri provvizorji, li, jekk wiehed jillimita ruħu jqis id-data pprovduta mir-Repubblika tal-Polonja stess fl-osservazzjoni tagħha bil-miktub, din il-kwantità tista' togħla għal 188 000 m³, li huwa livell sinjifikattiv ta' sfruttar tal-injam.
- 60 Barra minn hekk, kif tfakkar fil-punt 42 ta' dan id-digriet, il-legiżlazzjoni tal-Unjoni dwar il-protezzjoni tal-ambjent għandha tiġi interpretata fid-dawl tal-prinċipju ta' prekawżjoni.
- 61 Konsegwentement, fl-assenza, *prima facie*, ta' informazzjoni xjentifika ta' natura li teskludi, lil hinn minn kull dubju raġonevoli, li l-attivitajiet ta' ġestjoni forestali attiva inkwistjoni jikkawżaw effetti dannużi u irreversibbli fuq il-habitats protetti tas-sit Natura 2000 Puszczza Białowieska msemmija fir-rikors tal-Kummissjoni, għandu jiġi kkunsidrat li l-urġenza tal-miżuri provvizorji mitluba mill-Kummissjoni hija stabbilita.

Fuq l-ibbilancjar tal-interessi

- 62 Għandu jiġi ddeterminat ukoll, skont il-ġurisprudenza mfakkra fil-punt 29 ta' dan id-digriet, jekk l-ibbilancjar tal-interessi jitlobx l-għoti tal-miżuri provviżorji mitluba jew iċ-ċaħda tat-talba.
- 63 Skont il-Kummissjoni, l-interess pubbliku għaż-żamma ta' stat ta' konservazzjoni favorevoli tal-habitats naturali u tal-ispeċi tal-foresti naturali tas-sit Natura 2000 Puszcza Białowieska jipprevali fuq l-interess tal-Polonja li tiġġieled kontra l-ħanfus tal-prinjol, b'teħid inkunsiderazzjoni b'mod partikolari tal-prinċipju ta' prekawzjoni.
- 64 Fil-fatt, qabelhejn, il-pjan ta' ġestjoni forestali fis-seħħ qabel il-modifika li ġiet introdotta permezz tal-Anness tal-2016 la rrikonoxxa l-propagazzjoni tal-ħanfus tal-prinjol bħala theddida għall-istat ta' konservazzjoni tal-habitats tal-imsemmi sit u lanqas ma kkunsidra li l-ġlieda kontra l-ħanfus tal-prinjol permezz tal-qtuġh tal-ħażniet ta' siġar u tat-tneħħija tal-prinjoli okkupati kienet tikkostitwixxi miżura ta' konservazzjoni xierqa. Jirriżulta għall-kuntrarju minn dan il-pjan ta' ġestjoni forestali li, għall-habitats tal-kokka ta' Tengmalm (*Aegolius funereus*), tal-kokka nana (*Glaucidium passerinum*) u tat-tektiek is-siġar ta' tliet swaba' (*Picoides tridactylus*), it-tneħħija tal-prinjoli li għandhom mitt sena u li huma okkupati mill-ħanfus tal-prinjol kienet tirrappreżenta periklu.
- 65 Sussegwentement, fl-istat attwali ta' għarfien, il-fażijiet ta' propagazzjoni tal-ħanfus tal-prinjol għandhom jitqiesu li huma parti miċ-ċiklu naturali tal-foresti qodma li fihom il-prinjoli. Għalhekk, skont l-istudji xjentifiċi, ma huwiex mixtieq li wieħed jiġġieled b'mod attiv kontra l-propagazzjoni tiegħu permezz tal-qtuġh b'mod estensiv tas-siġar okkupati u tas-siġar nixfin f'foresti li l-funzjoni prinċipali tagħhom hija l-preservazzjoni u l-konservazzjoni tal-bijodiversità. Is-sitwazzjoni tista' tkun differenti biss fil-foresti sfruttati, fejn il-kriterju ta' evalwazzjoni tal-istat tal-foresti huwa l-kwalità tal-ħażniet u l-valur kummerċjali tal-materja prima li huma jirrappreżentaw, peress li l-ħanfus tal-prinjol ikun f'dan il-każ organizmu li jikkawża ħsara.
- 66 Fl-aħħar nett, il-Kummissjoni tenfasizza li l-attrattività rikreattiva, turistika jew tal-pajsagg tal-foresta ta' Białowieża ma hija bl-ebda mod ippreġudikata bil-propagazzjoni tal-ħanfus tal-prinjol.
- 67 Min-naħa tagħha, ir-Repubblika tal-Polonja ssostni li l-Anness tal-2016 la ġie adottat minhabba interessi ekonomiċi u lanqas għall-iskop uniku tal-ġlieda, fil-kuntest tal-ġestjoni normali tar-riżorsi forestali, kontra l-ħanfus tal-prinjol. Skont dan l-Istat Membru, dan l-anness għandu biss bħala għan li jillimita r-riskji ta' degradazzjoni tal-habitats naturali tal-foresta ta' Białowieża.
- 68 Filwaqt li l-awtoritajiet Pollakki japplikaw żewġ miżuri ta' protezzjoni alternattivi, wahda attiva u l-oħra passiva, il-Kummissjoni għandha l-intenzjoni għall-kuntrarju tuniformizza l-metodi ta' konservazzjoni tal-habitats fl-Unjoni kollha, u dan favur il-miżura ta' protezzjoni passiva biss, irrISPETTIVAMENT mir-riperkussjonijiet prevedibbli fuq l-ambjent.
- 69 Fil-fatt, bil-waqfien tal-attivitajiet ta' ġestjoni forestali attiva inkwistjoni jinħoloq ir-riskju, skont ir-Repubblika tal-Polonja, tad-distruzzjoni ta' habitats naturali importanti, protetti taħt id-dritt tal-Unjoni u taħt id-dritt Pollakk, fatt li jista' jikkawża dannu irreparabbli għall-ambjent.
- 70 Għal dan il-għan, fuq il-bażi tad-dritt Pollakk, li jipprevedi obbligu ta' kumpens meta foresta tiflew l-istatus tagħha ta' art forestali, id-dannu għall-ambjent li jirriżulta mill-waqfien tal-attivitajiet ta' ġestjoni forestali attiva inkwistjoni jammonta għal 3 240 000 000 zlotys Pollakki (PLN) (madwar EUR 757 000 000).
- 71 Ir-Repubblika tal-Polonja tosserva, barra minn hekk, li l-waqfien ta' dawn l-attivitajiet jista' jwassal għal danni ekonomiċi u soċjali li l-kwantifikazzjoni tagħhom hija impossibbli, peress li l-popolazzjoni fil-qrib tiġi prekluzja mill-eżerċizzju tad-diversi attivitajiet ekonomiċi li hija attwalment twettaq fil-foresta ta' Białowieża, jiġifieri, b'mod partikolari, l-isfruttar tal-art tal-foresta jew il-produzzjoni tal-għasel.

- 72 F'dan ir-rigward, għandu jiġi rrilevat li, fuq il-bażi tal-elementi pprovduti mill-partijiet, l-interessi li għandhom jiġu bilanċjati huma, minn naħa, il-preservazzjoni tal-habitats u tal-ispeċi msemmija fil-punt 1 ta' dan id-digriet minn theddida potenzjali kkonstitwita mill-attivitajiet ta' ġestjoni forestali attiva inkwistjoni u, min-naħa l-oħra, l-interess li tiġi evitata d-degradazzjoni tal-habitats naturali tal-foresta ta' Białowieża minhabba l-preżenza tal-ħanfus tal-prinjol.
- 73 Issa, qabelxejn, filwaqt li l-Kummissjoni tinvoka b'mod fondat l-eżistenza ta' riskju ta' dannu gravi u irreparabbli li jaffettwa diversi habitats ikkonċernati minn dawn l-attivitajiet, ir-Repubblika tal-Polonja tillimita ruhha, min-naħa tagħha, issostni li dawn huma neċessarji b'mod partikolari għall-ġlieda kontra l-ħanfus tal-prinjol u, għaldaqstant, sabiex tiġi żgurata l-konservazzjoni tal-habitats naturali protetti fil-kuntest tas-sit Natura 2000 Puszcza Białowieska, li minn fosthom hija ssemmi biss dak tal-foresti subkontinentali tal-ballut u tal-karpin.
- 74 Sussegwentement, ir-Repubblika tal-Polonja ma tispeċifikax ir-raġunijiet għalfejn il-waqfien tal-imsemmija attivitajiet sal-ġhoti tas-sentenza fuq il-mertu, u għalhekk probabbilment għal ftit xhur biss mid-data ta' dan id-digriet, jista' jikkawża dannu gravi u irreparabbli għal dan il-habitat.
- 75 Barra minn hekk, il-fatt, invokat mir-Repubblika tal-Polonja, li l-attivitajiet ta' ġestjoni forestali attiva inkwistjoni huma limitati għal parti żgħira tas-sit Natura 2000 Puszcza Białowieska, ma jsostnix l-argument imressaq minn dan l-Istat Membru, iżda, għall-kuntrarju, għandu t-tendenza li jsaħħaħ il-pożizzjoni tal-Kummissjoni li l-waqfien temporanju ta' dawn l-attivitajiet ma' jikkawża l-ebda dannu gravu lil dan is-sit.
- 76 Fl-aħħar nett, għalkemm huwa manifest li l-attivitajiet ta' ġestjoni forestali attiva inkwistjoni għandhom effett dirett fuq il-habitats imsemmija mill-Kummissjoni, il-konsegwenzi ta' waqfien ta' dawn l-attivitajiet fuq il-habitat tal-foresti subkontinentali tal-ballut u tal-karpin ikunu biss indiretti u jiddependu fuq il-propagazzjoni effettiva tal-ħanfus tal-prinjol u fuq in-natura dannuża ta' tali propagazzjoni. Peress li, kif issostni r-Repubblika tal-Polonja, l-imsemmija attivitajiet jiffurmaw parti minn ġestjoni normali tar-rizorsi forestali, il-waqfien tagħhom matul perijodu ta' ftit xhur biss sa mid-data ta' dan id-digriet ma jistax ikollu effetti dannużi daqs daww ikkawżati mit-tkomplija ta' dawn l-istess attivitajiet fuq il-habitats l-oħra kkonċernati. Fi kwalunkew każ, ir-Repubblika tal-Polonja ma spjegatx fuq liema elementi hija tibbaża ruhha sabiex issostni li l-waqfien tal-attivitajiet ta' ġestjoni forestali attiva inkwistjoni jikkawża d-distruzzjoni tal-habitat tal-foresti subkontinentali tal-ballut u tal-karpin.
- 77 Barra minn hekk, speċifikament sabiex jitnaqqas kemm jista' jkun il-perijodu li fih l-attivitajiet ta' ġestjoni forestali attiva inkwistjoni jitwaqqfu sakemm tingħata s-sentenza fuq il-mertu, u b'teħid inkunsiderazzjoni tal-argumenti mressqa mir-Repubblika tal-Polonja dwar l-urġenza li tingħata deċiżjoni fuq ir-rikors għal nuqqas ta' twettiq ta' obbligu, il-President tal-Qorti tal-Ġustizzja mhux biss iddeċieda, fid-9 ta' Awwissu 2017, li jilqa' t-talba tal-Kummissjoni li l-Kawza C-441/17 tingħata trattament prijoritarju skont l-Artikolu 53 tar-Regoli tal-Proċedura, iżda, iddeċieda wkoll *ex officio*, permezz tad-digriet tal-11 ta' Ottubru 2017, li din il-kawza tiġi sottomessa għall-proċedura mhaffa prevista fl-Artikolu 133(3) tal-imsemmija regoli tal-proċedura.
- 78 Fir-rigward tad-danni lis-soċjetà invokati mir-Repubblika tal-Polonja, hija ma tipprovdni l-ebda spjegazzjoni dwar ir-raġunijiet għalfejn il-waqfien tal-attivitajiet ta' ġestjoni forestali attiva inkwistjoni jwassal għall-“imblukkar totali tal-użu tal-funzjoni soċjo-ekonomika tas-sit ikkonċernat” u, b'mod partikolari, jipprekludi lill-popolazzjoni fil-qrib mill-tuża tal-foresta ta' Białowieża għal finijiet ekonomiċi. Fi kwalunkwe każ, interessi bħal dawn ma jidhrux li għandhom valur oghla mill-interess tal-preservazzjoni tal-habitats u tal-ispeċi inkwistjoni.
- 79 Konsegwentement, fl-assenza ta' informazzjoni ddettaljata dwar id-dannu li jista' jiġi kkawżat f'qasir żmien mill-ħanfus tal-prinjol, huwa iktar urġenti li jiġi evitat is-seħħ ta' dannu li t-tkomplija tal-imsemmija attivitajiet tkun tikkawża lis-sit protett.

- 80 Fid-dawl tal-kunsiderazzjonijiet preċedenti kollha, it-talba tal-Kummissjoni għal miżuri provviżorji, imsemmija fil-punt 1 ta' dan id-digriet, għandha tiġi milqugħa.
- 81 Madankollu, u skont din it-talba, għandhom jiġu esklużi, b'mod eċċezzjonali, mill-miżuri provviżorji hekk ordnati l-attivitajiet ta' ġestjoni forestali attiva inkwistjoni meta dawn ikunu strettament neċessarji, u sa fejn ikunu proporzjonati, sabiex tiġi żgurata, b'mod dirett u immedjat, is-sigurtà pubblika tal-persuni, u dan bil-kundizzjoni li miżuri oħra inqas radikali ma jkunux possibbli minhabba raġunijiet oġġettivi.
- 82 Konsegwentement, l-imsemmija attivitajiet jistgħu jitkomplew biss sa fejn huma jikkostitwixxu l-uniku mezz li tinzamm is-sigurtà pubblika tal-persuni fil-vicinanza immedjata tar-rotot ta' trasport jew ta' infrastrutturi importanti oħra meta ma huwiex possibbli li tinzamm din is-sigurtà, minhabba raġunijiet oġġettivi, permezz tal-adozzjoni ta' miżuri oħra inqas radikali bħal sinjalazzjoni xieraq tal-perikli jew il-projbizzjoni temporanja, flimkien ma' sanzjonijiet xierqa jekk ikun il-każ, ta' aċċess pubbliku għal dawn il-vicinanzi immedjati.
- 83 F'dan ir-rigward, peress li ż-żamma ta' sigurtà pubblika msemmeja fil-punti 81 u 82 ta' dan id-digriet tikkostitwixxi deroga mill-miżuri provviżorji mogħtija, għandu jiġi speċifikat li, minn naħa, din l-eċċezzjoni għandha tiġi interpretata b'mod strett, u dan iktar u iktar billi tali interpretazzjoni tiżgura l-effett utli tal-imsemmija miżuri.
- 84 Min-naħa l-oħra, hija r-Repubblika tal-Polonja li għandha tipprova li l-kundizzjonijiet imsemmija fl-imsemmija punti huma ssodisfatti f'kull każ li fih hija tipprevedi l-użu ta' din id-deroga, b'mod partikolari permezz tat-tehid ta' ritratti qabel u wara t-tkomplija tal-attivitajiet ta' ġestjoni forestali attiva inkwistjoni. Fil-fatt, l-oneru tal-prova li effettivament jeżistu ċ-ċirkustanzi eċċezzjonali li jiġġustifikaw deroga taq' fuq il-parti li tixtieq tipprevalixxi ruħha minn tali deroga (ara, f'dan is-sens, is-sentenza tat-8 ta' April 2008, Il-Kummissjoni vs L-Italja, C-337/05, EU:C:2008:203, punt 58 u l-ġurisprudenza ċċitata).

Fuq it-talba għall-kostituzzjoni ta' garanzija

- 85 Ir-Repubblika tal-Polonja tqis li, fil-każ li kellha tiġi milqugħa t-talba tal-Kummissjoni, ikun neċessarju li l-eżekuzzjoni tad-digriet għal miżuri provviżorji tiġi suġġetta għall-kostituzzjoni mill-Kummissjoni, skont l-Artikolu 162(2) tar-Regoli tal-Proċedura, ta' garanzija ta' ammont ekwivalenti għad-danni li jistgħu jirriżultaw mill-eżekuzzjoni ta' dan id-digriet, jiġifieri PLN 3 240 000 000, liema ammont huwa kkalkolat fuq il-bażi tal-leġiżlazzjoni Pollakka li tipprevedi obbligu ta' kumpens meta art tiflew l-istatus tagħha ta' art forestali, kif imsemmi fil-punt 70 ta' dan id-digriet.
- 86 Għandu jiġi rrilevat f'dan ir-rigward li l-kostituzzjoni ta' garanzija, skont l-imsemmija dispożizzjoni, tista' tiġi kkunsidrata biss fil-każ li l-parti li fuqha din hija imposta tirriżulta li hija d-debitriċi ta' ammonti li l-garanzija hija intiza li tiżgura l-ħlas tagħhom u fejn hemm riskju ta' insolvenza fir-rigward tagħha (digriet tat-12 ta' Lulju 1990, Il-Kummissjoni vs Il-Ġermanja, C-195/90 R, EU:C:1990:314, punt 48).
- 87 Issa, dan ma jistax ikun il-każ f'din il-kawża, peress li, fi kwalunkwe każ, ma hemmx lok li jiġi mistenni li l-Unjoni ma tkunx f'pożizzjoni li tassumi l-konsegwenzi ta' kundanna eventwali għal danni deċiża kontriha (ara, b'analogija, id-digriet tat-12 ta' Lulju 1990, Il-Kummissjoni vs Il-Ġermanja, C-195/90 R, EU:C:1990:314, punt 49).
- 88 Minn dan jirriżulta li ma hemmx lok li l-għoti tal-miżuri provviżorji mitluba jkun suġġett għall-kostituzzjoni, mill-Kummissjoni, ta' garanzija.

Fuq it-talba supplimentari tal-Kummissjoni intiza li jiġi ordnat il-hlas ta' pagamenti ta' penali

- 89 Fit-talba supplimentari tagħha tat-13 ta' Settembru 2017, il-Kummissjoni tallega li l-attivitajiet li l-waqfien tagħhom ġie provvizorjament ordnat permezz tad-digriet tal-Viċi President tal-Qorti tal-Ġustizzja tas-27 ta' Lulju 2017, *Il-Kummissjoni vs Il-Polonja* (C-441/17 R, mhux ippubblikat, EU:C:2017:622), tkomplew wara li dan ġie nnotifikat lil dan l-Istat Membru, bi ksur tal-miżuri provvizorji ordnati. Insostenn tal-allegazzjoni tagħha, il-Kummissjoni tirreferi, b'mod partikolari, għal rapport stabbilit miċ-Ċentru Kongunt tar-Riċerka (JRC) tas-6 ta' Settembru 2017, ibbażat fuq ritratti bis-satellita tas-sit ta' Białowieża, kif ukoll għal studju mwettaq mis-servizzi tal-Kummissjoni, ibbażat fuq il-paragun bejn ritratti li ġejjin minn membri tas-soċjetà ċivili Pollaka u d-data uffiċjali pprovduta mill-Uffiċċju tal-Foresti dwar il-post tal-habitats naturali u tal-ispeċi protetti.
- 90 Fuq il-bażi ta' dawn l-elementi u fuq il-bażi tal-Artikolu 279 TFUE, il-Kummissjoni titlob li r-Repubblika tal-Polonja tiġi ordnata thallas pagamenti ta' penali fil-każ li hija ma tikkonformax ruħha mal-ordnijiet mogħtija f'dan id-digriet. Il-Kummissjoni ma tispeċifikax l-ammont tal-pagamenti ta' penali mitlub iżda tissuggerixxi, sabiex hija tkun tista' tissorvelja l-osservanza mir-Repubblika tal-Polonja ta' dan id-digriet u tikkalkola, jekk ikun il-każ, dan l-ammont, li dan jiġi stabbilit b'teħid inkunsiderazzjoni tat-tnaqqis tas-superfiċje tas-siġar fil-habitats protetti.
- 91 Ir-Repubblika tal-Polonja tirribatti, essenzjalment, li l-imsemmija talba supplimentari hija manifestament inammissibbli, peress li, kuntrarjament għall-Artikolu 260 TFUE, l-Artikolu 279 TFUE ma jawtorizzax espressament lill-Qorti tal-Ġustizzja timponi pagamenti ta' penali fuq l-Istati Membri u li tali kompetenza ma tistax tiġi bbażata fuq sempliċi interpretazzjoni teleoloġika ta' din l-aħħar dispożizzjoni. Barra minn hekk, jekk tiġi milqugħa din it-talba f'dan il-każ ikun hemm ksur tad-drittijiet tad-difiża tar-Repubblika tal-Polonja, peress li hija la kellha l-possibbiltà tesponi l-pożizzjoni tagħha fuq il-kwistjoni dwar jekk l-attivitajiet ta' ġestjoni forestali attiva inkwistjoni josservawx l-eċċezzjoni ta' sigurtà pubblika rrikonoxxuta fid-digriet tal-Viċi President tal-Qorti tal-Ġustizzja tas-27 ta' Lulju 2017 (*Il-Kummissjoni vs Il-Polonja*, C-441/17 R, mhux ippubblikat, EU:C:2017:622), u lanqas fuq l-ammont tal-pagamenti ta' penali mitlub.
- 92 Fi kwalunkew każ, din it-talba supplimentari hija infondata, peress li l-Kummissjoni, sabiex tikkonkludi li l-imsemmi digriet ma ġiex osservat, tibbaża ruħha, minn naħa, fuq qari żbaljat tiegħu, b'interpretazzjoni żbaljata tal-portata tal-eċċezzjoni ta' sigurtà pubblika li dan jipprevedi u, min-naħa l-oħra, fuq elementi li ma għandhom l-ebda valur probatorju.
- 93 Fis-seduta tas-17 ta' Ottubru 2017, il-partijiet essenzjalment irrepetew l-argumenti tagħhom.
- 94 Sabiex tittiehed deċiżjoni fuq it-talba supplimentari mressqa mill-Kummissjoni, għandu jiġi rrilevat li, kif tfakkar fil-punt 43 ta' dan id-digriet, l-għan tal-proċeduri għal miżuri provvizorji huwa li tiġi żgurata l-effettività sħiħa tad-deċiżjoni definittiva futura, sabiex jiġi evitat li jkun hemm lakuna fil-protezzjoni ġuridika żgurata mill-Qorti tal-Ġustizzja.
- 95 Konsegwentement, dawn il-proċeduri huma ta' natura anċillari meta mqabbla mal-proċeduri prinċipali li dawn huma marbuta magħhom. F'dan il-kuntest, id-deċiżjoni tal-Imħallef għal miżuri provvizorji għandha tkun ta' natura provvizorja fis-sens li ma tistax tiddetermina minn qabel is-sens tad-deċiżjoni futura fuq il-mertu u b'hekk iċċaħhadha mill-effettività tagħha (ara, f'dan is-sens, id-digriet tas-17 ta' Mejju 1991, *CIRFS et vs Il-Kummissjoni*, C-313/90 R, EU:C:1991:220, punt 24).
- 96 Issa, fis-sistema tar-rimedji ġudizzjarji stabbilita mit-Trattat, parti tista' mhux biss titlob, skont l-Artikolu 278 TFUE, is-sospensjoni tal-eżekuzzjoni tal-att ikkontestat fil-kawża fuq il-mertu, iżda tista' tinvoka wkoll l-Artikolu 279 TFUE, sabiex titlob l-għoti ta' miżuri provvizorji. Skont din l-aħħar dispożizzjoni, l-Imħallef għal miżuri provvizorji jista' b'mod partikolari jindirizza, b'mod provvizorju, l-ordnijiet xierqa lill-parti l-oħra (digriet tal-President tal-Qorti tal-Ġustizzja tal-24 ta' April 2008, *Il-Kummissjoni vs Malta*, C-76/08 R, mhux ippubblikat, EU:C:2008:252, punt 19).

- 97 L-Artikolu 279 TFUE jagħti għaldaqstant lill-Qorti tal-Ġustizzja l-kompetenza tippreskrivi kwalunkwe miżura provvizorja li hija tqis neċessarja sabiex tiġi żgurata l-effettività sħiħa tad-deċiżjoni definittiva.
- 98 Ċertament, mill-Artikolu 160(3) tar-Regoli tal-Proċedura jirriżulta li huwa r-rikorrent li għandu jitlob il-miżuri provvizorji li huwa jqis neċessarji għal dan il-għan kif ukoll li għandu jistabbilixxi li l-kundizzjonijiet meħtieġa għall-għoti tagħhom huma ssodisfatti.
- 99 Madankollu, ladarba adit, l-Imħallef għal miżuri provvizorji għandu jiżgura li l-miżuri li jipprevedi jordna huma suffiċjentement effettivi sabiex jintlaħaq l-għan tagħhom. Huwa preċiżament għal dan il-għan li l-Artikolu 279 TFUE jagħti lill-imsemmi imħallef margni ta' diskrezzjoni wiesgħa li fl-eżerċizzju tagħha huwa b'mod partikolari awtorizzat, fid-dawl ta' ċirkustanzi ta' kull każ, jispeċifika l-iskop u l-portata tal-miżuri provvizorji mitluba kif ukoll, jekk iqis li dan huwa xieraq, jadotta, *ex officio* skont il-każ, kull miżura aċċillari intiża li tiggarrantixxi l-effettività tal-miżuri provvizorji li huwa jordna.
- 100 B'mod partikolari, l-Imħallef għal miżuri provvizorji għandu jkun jista' jiżgura l-effettività ta' ordni indirizzata lil parti skont l-Artikolu 279 TFUE, billi jadotta kull miżura intiża sabiex din il-parti tosserva d-digriet għal miżuri provvizorji. Miżura bħal din tista' b'mod partikolari tikkonsisti fil-previżjoni tal-impożizzjoni ta' pagamenti ta' penali fil-każ fejn l-imsemmi ordni ma jkunx osservat mill-parti kkonċernata.
- 101 Ir-Repubblika tal-Polonja tqis li huwa l-Artikolu 260 TFUE biss li jawtorizza lill-Qorti tal-Ġustizzja timponi sanzjonijiet fuq l-Istati Membri. Minn dan hija tiddeuci li, jekk il-Kummissjoni tqis li hija naqset milli twettaq l-obbligi li jirriżultaw mid-digriet tal-Viċi President tal-Qorti tal-Ġustizzja tas-27 ta' Lulju 2017 (Il-Kummissjoni vs Il-Polonja, C-441/17 R, mhux ippubblikat, EU:C:2017:622), hija għandha l-ewwel tippreżenta rikors għal nuqqas ta' twettiq ta' obbligu taht l-Artikolu 258 TFUE, u huwa biss fil-każ li l-Qorti tal-Ġustizzja kellha tilqa' dan ir-rikors u fil-każ li r-Repubblika tal-Polonja tonqos milli teżegwixxi d-deċiżjoni tal-Qorti tal-Ġustizzja li l-Kummissjoni tkun awtorizzata tippreżenta rikors taht l-Artikolu 260 TFUE.
- 102 Madankollu, għandu jiġi kkonstatat li, minn naħa, pagamenti ta' penali ma jistgħux, fiċ-ċirkustanzi ta' dan il-każ, jitqiesu li huma sanzjoni u, min-naħa l-oħra, l-interpretazzjoni mwettqa mir-Repubblika tal-Polonja tas-sistema tar-rimedji ġudizzjarji fid-dritt tal-Unjoni ingenerali u tal-proċeduri għal miżuri provvizorji b'mod partikolari jkollha bħala effett li tnaqqas b'mod kunsiderevoli l-possibbiltà għal dawn il-proċeduri li jilħqu l-għan tagħhom fil-każ ta' nuqqas ta' osservanza mill-Istat Membru kkonċernat tal-miżuri provvizorji ordnati fil-konfront tiegħu. Fil-fatt, il-fatt li tiġi żgurata l-osservanza minn Stat Membru tal-miżuri provvizorji adottati mill-Imħallef għal miżuri provvizorji, permezz tal-previżjoni tal-impożizzjoni ta' pagamenti ta' penali fil-każ ta' nuqqas ta' osservanza tagħhom, huwa intiż li jiggarrantixxi l-applikazzjoni effettiva tad-dritt tal-Unjoni, li hija inerenti għall-valur tal-istat tad-dritt stabbilit fl-Artikolu 2 TUE u li fuqha hija bbażata l-Unjoni.
- 103 Għalhekk, għalkemm huwa minnu li l-portata tal-proċeduri għal miżuri provvizorji skont l-Artikolu 279 TFUE hija limitata min-natura aċċillari tagħha għall-proċeduri fuq il-mertu u min-natura provvizorja tal-miżuri li jistgħu jiġu adottati fit-tmiem tagħom, hija madankollu kkaratterizzata mill-portata tal-prerogattivi rrikonoxxuti lill-Imħallef għal miżuri provvizorji sabiex ikun jista' jiżgura l-effettività sħiħa tad-deċiżjoni definittiva.
- 104 Għal dan il-għan, jekk huwa jqis li ċ-ċirkustanzi tal-każ jeżiġu li jittiehdu miżuri provvizorji addizzjonali sabiex tiġi żgurata l-effettività tal-miżuri provvizorji mitluba, l-Imħallef għal miżuri provvizorji għandu b'mod partikolari s-setgħa, skont l-Artikolu 279 TFUE, sabiex jipprevedi l-impożizzjoni ta' pagamenti ta' penali fuq Stat Membru fil-każ li huwa ma josservax il-miżuri provvizorji ordnati.

- 105 Fil-fatt, peress li l-possibbiltà tal-impożizzjoni ta' pagamenti ta' penalità f'każ bhal dan tikkontribwixxi sabiex tiddisswadi lill-Istat Membru kkonċernat milli ma josservax il-miżuri provviżorji ordnati, hija ssahha l-effettività tagħhom u, bl-istess mod, tiggarrantixxi l-effettività sħiha tad-deċiżjoni definittiva, b'hekk taqa' kompletament fil-kuntest tal-għan tal-Artikolu 279 TFUE.
- 106 Fir-rigward tal-argument tar-Repubblika tal-Polonja li l-impożizzjoni ta' pagamenti ta' penalità ma hijiex reversibbli u għaldaqstant tmur lil hinn mill-kamp ta' applikazzjoni tal-Artikolu 279 TFUE, għandu jifakkar li d-deċiżjoni tal-Imħallef għal miżuri provviżorji hija ta' natura provviżorja fis-sens li ma tistax tiddetermina minn qabel is-sens tad-deċiżjoni futura fuq il-mertu u b'hekk iċċaħhadha mill-effettività tagħha.
- 107 Issa, il-previżjoni tal-impożizzjoni ta' pagamenti ta' penalità bl-uniku skop li tiġi żgurata l-osservanza tal-miżuri provviżorji inkwistjoni bl-ebda mod ma tista' tiddetermina minn qabel is-sens tad-deċiżjoni futura fuq il-mertu.
- 108 Konsegwentement, miżura ancillari li tikkonsisti fil-previżjoni tal-impożizzjoni ta' pagamenti ta' penalità fil-każ ta' nuqqas ta' osservanza mill-Istat Membru kkonċernat tal-miżuri provviżorji ordnati taqa' fil-kamp ta' applikazzjoni tal-Artikolu 279 TFUE.
- 109 F'dan il-każ, mingħajr ma huwa neċessarju li jiġi stabbilit f'dan l-istadju jekk, kif tallega l-Kummissjoni, ir-Repubblika tal-Polonja naqsitx milli tosserva d-digriet tal-Viċi President tal-Qorti tal-Ġustizzja tas-27 ta' Lulju 2017, Il-Kummissjoni vs Il-Polonja (C-441/17 R, mhux ippubblikat, EU:C:2017:622), għandu jiġi rrilevat li l-proċess fih serje ta' indikazzjonijiet suffiċjenti sabiex il-Qorti tal-Ġustizzja tiddubita li dan l-Istat Membru osserva dan id-digriet u li huwa lest li josserva dan id-digriet sad-deċiżjoni tas-sentenza fuq il-mertu.
- 110 Fil-fatt, ir-Repubblika tal-Polonja sostniet li interpretazzjoni restrittiva tal-eċċezzjoni ta' sigurtà pubblika prevista fid-digriet tal-Viċi President tal-Qorti tal-Ġustizzja tas-27 ta' Lulju 2017, Il-Kummissjoni vs Il-Polonja (C-441/17 R, mhux ippubblikat, EU:C:2017:622) ma tistax tiġi milqugħa, u ddikjarat b'mod ġenerali li dan id-digriet kien ġie osservat bis-sħiħ u li l-attivitajiet imwettqa wara n-notifika tiegħu kellhom l-uniku skop li jiżguraw is-sigurtà pubblika.
- 111 Barra minn hekk, insostenn tat-talba supplimentari tagħha, il-Kummissjoni pprezentat lill-Qorti tal-Ġustizzja stampi bis-satellita li jipprovaw li l-attivitajiet ta' ġestjoni forestali attiva inkwistjoni tkomplew f'żoni ta' art tal-foresta fejn in-neċessità, fid-dawl tar-rekwiziti ta' sigurtà pubblika, li tali attivitajiet ma jieqfux ma kinitx evidenti.
- 112 Għalkemm ir-Repubblika tal-Polonja tiċhad kwalunkwe valur probatorju ta' dawn l-istampi tas-satellita, dawn huma madankollu suffiċjenti, fit-totalità tagħhom, sabiex iqajmu dubji dwar l-osservanza totali tagħha tad-digriet tal-Viċi President tal-Qorti tal-Ġustizzja tas-27 ta' Lulju 2017 (Il-Kummissjoni vs Il-Polonja, C-441/17 R, mhux ippubblikat, EU:C:2017:622), kif ukoll dwar l-intenzjoni ta' dan l-Istat Membru li josserva dan id-digriet f'dak li jirrigwarda b'mod partikolari l-interpretazzjoni tal-eċċezzjoni ta' sigurtà pubblika prevista minnu. F'dan ir-rigward, il-fatt li r-Repubblika tal-Polonja fdat l-evalwazzjoni tar-rekwiziti relatati mas-sigurtà pubblika lil kumitat indipendenti kkostitwit *ad hoc* ma jistax jehles lil dan l-Istat Membru mir-responsabbiltà tiegħu li jiżgura l-osservanza tal-limiti ta' din l-eċċezzjoni.
- 113 F'dawn iċ-ċirkustanzi, ma jistax jiġi eskluż ir-riskju li, jekk dan id-digriet kellu sempliċement jikkonferma l-miżuri ordnati permezz tad-digriet tal-Viċi President tal-Qorti tal-Ġustizzja tas-27 ta' Lulju 2017, Il-Kummissjoni vs Il-Polonja (C-441/17 R, mhux ippubblikat, EU:C:2017:622), l-effettività tiegħu tibqa' limitata.

- 114 Fid-dawl taċ-ċirkustanzi partikolari ta' dan il-każ, jidher għaldaqstant neċessarju, wara li giet speċifikata fil-punti 81 u 82 ta' dan id-digriet, kif mitlub mill-Kummissjoni waqt is-seduti tal-11 ta' Settembru 2017 u tas-17 ta' Ottubru 2017, il-portata tal-eċċezzjoni ta' sigurtà pubblika, li tissaħħaħ l-effettività tal-miżuri provviżorji ordnati permezz ta' dan id-digriet, billi tiġi prevista l-impożizzjoni ta' pagamenti ta' penali ta' fil-każ li r-Repubblika tal-Polonja ma tosservax bis-sħiħ u immedjatament l-imsemmija miżuri provviżorji, sabiex dan l-Istat Membru jiġi dissuad mill-jittardja l-konformità tal-imġiba tiegħu ma' dan id-digriet.
- 115 Għalhekk, għal dan il-għan, hemm lok li r-Repubblika tal-Polonja tiġi ordnata tikkomunika lill-Kummissjoni, sa mhux iktar tard minn hmistax-il ġurnata min-notifika ta' dan id-digriet, il-miżuri kollha li hija tkun adottat sabiex tosservax bis-sħiħ, inkluża s-sospensjoni, fir-rigward tal-foresta inkwistjoni, tal-atti msemmija fil-punti 25 u 26 ta' dan id-digriet, filwaqt li tispeċifika, b'mod motivat, l-attivitajiet ta' ġestjoni forestali attiva inkwistjoni li hija tipprevedi li tkompli minhabba li huma neċessarji sabiex tiġi żgurata s-sigurtà pubblika skont il-punti 81 u 82 ta' dan id-digriet.
- 116 Jekk il-Kummissjoni kellha tqis li r-Repubblika tal-Polonja ma tkunx osservat bis-sħiħ dan id-digriet, hija tista' titlob li l-proċeduri jerġgħu jtkomplew. Insostenn ta' talba bħal din, hija l-Kummissjoni, jekk ikun il-każ, li għandha tipprova li r-Repubblika tal-Polonja ma waqfitx l-attivitajiet ta' ġestjoni forestali attiva inkwistjoni u, jekk il-prova tiġi prodotta, huwa dan l-Istat Membru li għandu jstabbilixxi li t-tkomplija ta' dawn l-attivitajiet hija ġġustifikata fid-dawl tal-neċessità tagħhom sabiex tiġi żgurata s-sigurtà pubblika skont il-punti 81 u 82 ta' dan id-digriet. Il-Qorti tal-Ġustizzja mbagħad tiddeċiedi, permezz ta' digriet ġdid, dwar il-ksur eventwali ta' dan id-digriet.
- 117 F'dan ir-rigward, għandu jitqies, qabelxejn, li dan id-digriet jikkonferma miżuri provviżorji diġà ordnati mid-digriet tal-Viċi President tal-Qorti tal-Ġustizzja tas-27 ta' Lulju 2017, Il-Kummissjoni vs Il-Polonja (C-441/17 R, mhux ippubblikat, EU:C:2017:622), u jiffirma parti minn proċeduri dwar miżuri provviżorji li l-osservanza tagħhom hija neċessarja sabiex jiġi evitat dannu gravi u irreparabbli lis-sit inkwistjoni u li l-għoti tagħhom gie deċiż fuq il-bażi b'mod partikolari ta' bilanċjar tal-interessi inkwistjoni. Sussegwentement, l-imġiba meħtieġa mir-Repubblika tal-Polonja tikkonsisti fil-waqfien tal-attivitajiet ta' ġestjoni forestali attiva inkwistjoni, b'tali mod li l-effettività ta' dawn il-miżuri provviżorji hija marbuta mal-eżekuzzjoni immedjata tagħhom. Fl-aħħar nett, anki jekk ir-Repubblika tal-Polonja għandha dubji dwar l-interpretazzjoni tal-eżekuzzjoni ta' dan id-digriet, dawn għandhom jiġu solvuti bi qbil mal-Kummissjoni b'osservanza tad-dmir ġenerali ta' kooperazzjoni leali.
- 118 Jekk kellu jiġi kkonstatat il-ksur, il-Qorti tal-Ġustizzja tordna lir-Repubblika tal-Polonja tħallas lill-Kummissjoni pagamenti ta' penali ta' mill-inqas EUR 100 000 kuljum, u dan mid-data tan-notifika tiegħu lir-Repubblika tal-Polonja u sakemm dan l-Istat Membru josserva dan id-digriet jew sal-għoti tas-sentenza li ttejjm il-Kawża C-441/17.
- 119 Fid-dawl tal-kunsiderazzjonijiet preċedenti kollha, id-deċiżjoni fuq it-talba supplimentari tal-Kummissjoni għandha tiġi rrizervata.

Għal dawn il-motivi, il-Qorti tal-Ġustizzja (Awla Manja) tordna:

1) Ir-Repubblika tal-Polonja għandha twaqqaf, immedjatament u sal-għoti tas-sentenza li ttejjm il-Kawża C-441/17,

- **l-attivitajiet ta' ġestjoni forestali attiva fil-habitats 91D0 - foresta mistagħdra -, u 91E0 -foresti alluvjali b'siġar taż-żafzafa, tal-luq, tal-alnu u tal-fraxxnu-, u fil-ħażniet li għandhom iktar minn mitt sena tal-habitat 9170 - foresta subkontinentali tal-ballut u tal-karpin - kif ukoll fil-habitats tat-tektieka s-siġar dorsoblank (*Dendrocops Leucotos*), tat-tektieka s-siġar ta' tliet swaba' (*Picoides tridactylus*), tal-kokk nani (*Glaucidium passerinum*), tal-kokk ta' Tengmalm (*Aegolius funereus*), tal-kuċċardi (*Pernis apivorus*), taż-żanzarell pitiross (*Ficedula parva*), taż-żanzarell tal-kullar (*Ficedula albicollis*) u**

tal-hamiam tal-barr (*Colomba oenas*) u fil-habitats tal-hanfus saprossiliku – il-*Cucujus cinnaberinus*, il-*Boros Schneideri*, il-*Phryganophilus Ruficollis*, il-*Pytho Kolwensis*, il-*Rhysodes Sulcatus* u il-*Buprestis Splendens*, u

- **it-tnehhija ta' prinjoli mejtin li għandhom iktar minn mitt sena kif ukoll il-qtugħ ta' sigar fil-kuntest taż-żieda fl-isfruttar tal-foresta fis-sit PLC200004 Puszcza Białowieża (il-Polonja)**

liema miżuri jirrizultaw mid-deċiżjoni tal-Ministru għall-Ambjent tar-Repubblika tal-Polonja tal-25 ta' Marzu 2016 u mill-Artikolu 1(2) u (3) tad-Deċiżjoni Nru 51 tad-Direttur Ġenerali tal-Lasy Państwowe (Uffiċċju tal-Foresti, il-Polonja), tas-17 ta' Frar 2017.

- 2) **B'mod eċċezzjonali, ir-Repubblika tal-Polonja tista' tkompli twettaq il-miżuri msemmija fil-punt 1 tad-dispożittiv ta' dan id-digriet, meta dawn ikunu strettament neċessarji, u sa fejn ikunu proporzjonati, sabiex tiġi żgurata, b'mod dirett u immedjat, is-sigurtà pubblika tal-persuni, u dan bil-kundizzjoni li miżuri oħra inqas radikali ma jkunux possibbli minhabba raġunijiet oġġettivi.**

Konsegwentement, l-imsemmija attivitajiet jistgħu jitkomplew biss sa fejn huma jikkostitwixxu l-uniku mezz li tinzamm is-sigurtà pubblika tal-persuni fil-viċinanza immedjata tar-rotot ta' trasport jew ta' infrastrutturi importanti oħra meta ma huwiex possibbli li tinzamm is-sigurtà tal-persuni, minhabba raġunijiet oġġettivi, permezz tal-adozzjoni ta' miżuri oħra inqas radikali bħal sinjalazzjoni xierqa tal-perikli jew il-projbizzjoni temporanja, flimkien ma' sanzjonijiet xierqa jekk ikun il-każ, ta' aċċess pubbliku għal dawn il-viċinanzi immedjati.

- 3) **Ir-Repubblika tal-Polonja għandha tikkomunika lill-Kummissjoni Ewropea, sa mhux iktar tard minn hmistax-il ġurnata min-notifika ta' dan id-digriet, il-miżuri kollha li hija tkun adottat sabiex tosservah bis-shih, filwaqt li tispeċifika, b'mod motivat, l-attivitajiet ta' ġestjoni forestali attiva li hija tipprevedi li tkompli minhabba li huma neċessarji sabiex tiġi żgurata s-sigurtà pubblika skont il-punti 81 u 82 ta' dan id-digriet.**
- 4) **Id-deċiżjoni fuq it-talba supplimentari tal-Kummissjoni Ewropea hija rrizervata.**
- 5) **L-ispejjeż huma rrizervati.**

Firem